

جملہ حقوق بحق مرکزی انجمن خدام القرآن اور دین حق ٹرسٹ محفوظ ہیں!

مذکورہ بالا دونوں ادارے ڈاکٹر اسرار احمد کی کتابوں، تحریروں اور اقتباسات کے ضمن میں اجازت دیتے ہیں کہ کوئی شخص یا پبلیشر اگر ڈاکٹر اسرار احمد کے علمی مواد کو شائع کرنا چاہتا ہے تو وہ اشاعت سے قبل چند ضوابط کی پابندی کرتے ہوئے، قیمتاً فروخت کرنے یا مفت تقسیم کرنے کے لیے، تحریری اجازت بلا معاوضہ مذکورہ بالا دونوں اداروں میں سے کسی ایک سے ضرور حاصل کر لے۔ اگر کوئی فرد پبلیشر معین کردہ ضوابط کی خلاف ورزی کرے گا تو اس کے خلاف قانونی چارہ جوئی کی جائے گی۔

نام کتاب قرآن حکیم اور جہاد فی سبیل اللہ
اشاعت اول (فروری 2022ء) 5000
ناشر شعبہ تعلیم و تربیت تنظیم اسلامی
مقام اشاعت دارالاسلام مرکز تنظیم اسلامی ملتان روڈ لاہور
ناشر شرکت پرنٹنگ پریس، لاہور

email: markaz@tanzeem.org

website: www.tanzeem.org

واقعہ یہ ہے کہ ”بَدْءُ الْإِسْلَام“ میں دین کی اصل اساسی اور بنیادی حقیقتیں دو ہی تھیں----- ایک قرآن حکیم جسے نبی اکرم ﷺ کی انقلابی جدوجہد کے ضمن میں ”آلہ انقلاب“ کی حیثیت حاصل ہے۔ بقول مولانا حالی۔

اُتر کر حرا سے سُوئے قوم آیا
اور اک نسخہ کیا^(۱) ساتھ لایا

اور دوسرے جہاد فی سبیل اللہ جو جامع عنوان ہے آپ ﷺ کی اس جدوجہد کے مختلف مدارج و مراحل کا۔

واقعہ یہ ہے کہ یہ قرآن مجید ہی کی گرج اور کڑک تھی جس نے نیند کے ماتوں^(۲) کو جگایا اور خوابِ خرگوش کے مزے لوٹنے والوں کو بیدار کیا۔ چنانچہ

﴿وَالْعَصْرِ ① إِنَّ الْإِنْسَانَ لَفِي خُسْرٍ ②﴾

”زمانے کی قسم ہے۔ یقیناً انسان خسارے میں ہے۔“

اور ﴿اقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ ①﴾
”لوگوں کے لیے ان کے حساب کا وقت قریب آچکا ہے، لیکن وہ غفلت میں پڑے
اعراض کیے جا رہے ہیں۔“ (سورۃ الانبیاء)

کی چونکا دینے والی صدائیں اور

﴿الْقَارِعَةُ ① مَا الْقَارِعَةُ ② وَمَا أَذْرُكَ مَا الْقَارِعَةُ ③﴾

”وہ کھٹکھٹانے والی۔ کیا ہے وہ کھٹکھٹانے والی! اور تم کیا سمجھے کہ کیا ہے وہ کھٹکھٹانے
والی!“ (سورۃ القارعة)

اور ﴿الْحَاقَّةُ ① مَا الْحَاقَّةُ ② وَمَا أَذْرُكَ مَا الْحَاقَّةُ ③﴾

”وہ حق ہو جانے والی! کیا ہے وہ حق ہو جانے والی؟ اور تم نے کیا سمجھا کہ وہ حق
ہونے والی کیا ہے؟“ (سورۃ الحاقہ)

کی بیدار کن ندائیں ہی تھیں جنہوں نے پورے عرب میں ہلچل مچادی اور
 ﴿عَمَّ يَتَسَاءَلُونَ ① عَنِ النَّبَاِ الْعَظِيمِ ② الَّذِي هُمْ فِيهِ
 مُخْتَلِفُونَ ③﴾ (سورۃ النبأ)

”کس چیز کے بارے میں یہ لوگ آپس میں پوچھ گچھ کر رہے ہیں؟ اُس بڑی خبر
 کے بارے میں۔ جس کے بارے میں یہ اختلاف رائے میں مبتلا ہو گئے ہیں۔“
 کی کیفیت پیدا کر دی۔ بقول مولانا حالی ے

وہ بجلی کا کڑکا تھا یا صوتِ ہادی^(۱)

عرب کی زمیں جس نے ساری ہلا دی

پھر ----- اسی کی آیاتِ بینات تھیں جنہوں نے

﴿هُوَ الَّذِي يُنَزِّلُ عَلَىٰ عَبْدِهِ آيَاتٍ بَيِّنَاتٍ لِّيُخْرِجَكُم مِّنَ
 الظُّلُمَاتِ إِلَى النُّورِ﴾

”وہی تو ہے جو اپنے بندے پر یہ آیاتِ بینات نازل کر رہا ہے تاکہ نکالے تمہیں
 اندھیروں سے روشنی کی طرف۔“ (الحمدید: ۹)

کے مصداق انسانوں کو شرک، الحاد، مادہ پرستی، حبِ عاجلہ اور حیوانیتِ محضہ کے
 ﴿ظَلُمْتُمْ بَعْضَهَا فَوْقَ بَعْضٍ﴾^(۲) ایسے مہیب^(۳) اور ہولناک اندھیروں سے
 نکال کر ایمان اور یقین کی روشنی سے بہرہ ور^(۴) فرمایا۔ چنانچہ وہ ایک طرف عرفانِ الہی
 اور محبتِ خداوندی سے سرشار یعنی مستِ بادۃِ الست^(۵) ہو گئے اور دوسری طرف دنیا و
 مافیہا ان کی نگاہوں میں مچھر کے پر سے بھی حقیر تر ہو گئے اور وہ کلیۃً طالبِ عقبی^(۶) بن
 گئے۔

مزید برآں ----- وہی تھا جو ﴿مَوْعِظَةٌ مِّن رَّبِّكُمْ﴾^(۷) بھی بن کر آیا اور

(۱) ہدایت دینے والے (محمدؐ) کی آواز (۲) ”اندھیرے ہی اندھیرے ہیں ایک دوسرے کے
 اوپر!“ (النور: ۴۰) (۳) خوفناک (۴) فائدہ اٹھانے والے (۵) جو روز اول سے
 مست ہو (۶) آخرت کی بھلائی چاہنے والے (۷) ”تمہارے رب کی طرف سے نصیحت“

﴿شِفَاءً لِّمَا فِي الصُّدُورِ﴾^(۱) بھی۔ چنانچہ اُسی کے ذریعے لوگوں کا تزکیہ نفس^(۲) بھی ہوا اور تصفیہ قلب^(۳) و تجلیہ روح^(۴) بھی۔ گویا انداز ہو یا بتشیر، تبلیغ ہو یا تذکیر، موعظت ہو یا نصیحت، تعلیم ہو یا تربیت، تزکیہ ہو یا تصفیہ، تجلیہ ہو یا تنویر^(۵)، الغرض تطہیر ہو یا تعمیر محمد رسول اللہ صلی اللہ علیہ وسلم کا پورا عمل دعوت و اصلاح قرآن مجید ہی کے گرد گھومتا ہے۔ یہی وجہ ہے کہ قرآن حکیم میں ایک نہ دو پورے چار مقامات پر آنحضور صلی اللہ علیہ وسلم کے منہج انقلاب کو جن اساسی اصطلاحات کے ذریعے واضح کیا گیا ہے اُن کا اوّل و آخر خود قرآن مجید ہی ہے۔ بفحوائِ الفاظِ قرآنی:

﴿يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ﴾

”سناتا ہے انہیں اُس کی آیات اور پاک کرتا ہے اُن کو اور سکھاتا ہے انہیں کتاب اور حکمت۔“ (الجمعة: ۲)

قرآن کا کارنامہ ایک جملے میں بیان کیجیے تو یہ ہے کہ اس نے صحابہ کرام رضی اللہ عنہم کے دلوں میں ایمان پیدا کر دیا اور توحید معاد^(۶) اور رسالت پر یقین محکم کی کیفیت پیدا کر دی۔ لیکن اس سے اُس ہمہ گیر تبدیلی کا اندازہ نہیں ہوتا جو قرآن حکیم کے بدولت اُن کی زندگیوں میں برپا ہو گئی تھی اس لیے کہ قرآن نے اُن کا فکر بدلا، سوچ بدلی، نقطہ نظر بدلا، اقدار بدلیں، عزائم بدلے، امنگیں بدلیں، شوق بدلے، دل چسپیاں بدلیں، خوف بدلے، اُمیدیں بدلیں، اخلاق بدلے، کردار بدلے، خلوت^(۷) بدلی، جلوت^(۸) بدلی، انفرادیت بدلی، اجتماعیت بدلی، دن بدلا، رات بدلی، حتیٰ کہ

﴿تُبَدَّلُ الْأَرْضُ غَيْرَ الْأَرْضِ وَالسَّمَوَاتُ﴾ (ابراہیم: ۳۸)

”جس دن زمین بدل دی جائے گی اس زمین کے سوا (کسی اور شکل میں) اور آسمانوں کو (بدل دیا جائے گا)“

کے مصداق آسمان بدلا، زمین بدلی، الغرض پوری کائنات بدل کر رکھ دی، اور اس پوری

(۱) ”سینوں کے امراض کے لیے شفاء“ (یونس: ۵۷) (۲) نفس کو پاک کرنا (۳) دل کی صفائی

(۴) روح میں چمک پیدا کرنا (۵) منور کرنا (۶) آخرت (۷) تنہائی (۸) مجلس

تبدیلی کا ذریعہ اور آلہ ہیں قرآن حکیم کی آیات بینات! بقول علامہ اقبالؒ:

بندۂ مومن ز آیاتِ خداست

اس جہاں اندر بر او چوں قباست!

چوں کہن گردد جہانے در برش

می دہد قرآن جہانے دیگرش!

بندۂ مومن آیات خداوندی میں سے ہے اور اس عالم کی حیثیت بس ایسی ہے جیسی اس کے لباس میں ایک قبا۔ جب اس کے لباس کی کوئی قبایعنی کوئی عالم پرانا ہو جاتا ہے تو قرآن اسے ایک جہان نو عطا فرمادیتا ہے۔

تبدیلی اگر حقیقی اور واقعی ہو تو اس کی کوکھ سے لازماً تصادم اور کشمکش جنم لیتے ہیں جن کے مراحل تبدیلی کی نوعیت اور مقدار کی نسبت سے کم و بیش ہو سکتے ہیں۔ ایمان نے جو تبدیلی صحابہ کرامؓ میں پیدا کی، اُس نے جس تصادم اور کشمکش کو جنم دیا، اس کے جملہ مدارج و مراحل کا جامع عنوان ہے ”جہاد فی سبیل اللہ۔“

اس تصادم اور کشمکش کا اولین ظہور انسانوں کی اپنی شخصیت کے داخلی میدان کارزار میں ہوا۔ یہی وجہ ہے کہ ”مجاہدہ مع النفس“ کو ”افضل الجہاد“ قرار دیا گیا (۱)۔ پھر جب ایمان اشخاص کے باطن میں اس طرح راسخ (۲) اور مستولی (۳) ہو گیا کہ ریب اور تشکک کے کانٹے نکل گئے تو اب اسی جہاد و مجاہدہ کا ظہور عالم خارجی میں ظالموں، سرکشوں اور خدا کے باغیوں سے کشمکش اور تصادم کی صورت میں ہوا جس کا مقصد قرار پایا ”تکبیر رب“ (۴) یعنی اللہ تعالیٰ کی کبریائی کا اقرار و اعلان اور اس کی حاکمیت مطلقہ کا

(۱) حضرت ابوذر غفاریؓ سے روایت ہے کہ رسول اللہ صلی اللہ علیہ وسلم نے ارشاد فرمایا: «أَفْضَلُ الْجِهَادِ أَنْ تُجَاهِدَ نَفْسَكَ وَهَوَاكَ فِي ذَاتِ اللَّهِ تَعَالَى» "افضل جہاد یہ ہے کہ تم اپنے نفس اور اپنی خواہشات کو اللہ تعالیٰ کا مطیع بنانے کے لیے ان کے خلاف جہاد کرو۔" (سلسلۃ الاحادیث الصحیحۃ للالبانی: ۱۳۹۶) (۲) پکا (۳) مسلط (۴) الفاظ قرآنی کی رو سے ﴿وَرَبَّكَ فَكَبِّرْ﴾ (المدثر) اور بقول علامہ اقبالؒ:

یا وسعتِ افلاک میں تکبیر مسلط یا خاک کے آغوش میں تسبیح و مناجات

وہ مذہب مردانِ خود آگاہ و خدامت یہ مذہب ملا و جمادات و نباتات!

بالفعل قیام و نفاذ تاکہ ”اُس (اللہ تعالیٰ) کی مرضی جیسے آسمان پر پوری ہوتی ہے زمین پر بھی ہو“ (۱)۔ اور اس کی آخری منزل ہے ”قتال فی سبیل اللہ“ جس کا منتہائے (۲) مقصود معین ہوا ان الفاظ میں کہ:

﴿وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ﴾

”اور جنگ کرتے رہو ان سے یہاں تک کہ فتنہ بالکل فرو (۳) ہو جائے اور اطاعت

کلیۃ اللہ ہی کی ہونے لگے۔“ (الانفال: ۳۹)

ایمان و یقین اور جہاد و قتال کا یہی وہ لزوم باہمی ہے جس کو نہایت واضح اور واشگاف (۴) الفاظ میں بیان کیا گیا قرآن حکیم کی اس آیہ مبارکہ میں:

﴿إِذَا مَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا

وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمُ

الصَّابِقُونَ ﴿۱۵﴾ (الحجرات)

”مؤمن تو بس وہی ہیں جو ایمان لائے اللہ پر اور اُس کے رسول صلی اللہ علیہ وسلم پر پھر

شک میں نہ پڑے اور جہاد کرتے رہے اللہ کی راہ میں اور کھپاتے رہے اس میں

اپنے اموال اور اپنی جانیں۔ حقیقت میں یہی ہیں سچے!“

واضح رہے کہ اس آیہ مبارکہ کے اوّل و آخر حصر کا اسلوب بھی ہے اور آیہ ما قبل

میں ”حقیقی ایمان“ اور ”قانونی اسلام“ کے مابین فرق و امتیاز کا مضمون بھی۔ گویا مؤمن

صادق کی جامع (۵) و مانع (۶) تعریف قرآن حکیم کی کسی ایک آیت میں مطلوب ہو تو وہ یہی

آیت ہے۔

الغرض قرآن کے اصل حاصل ہیں ایمان اور یقین اور ان کا لازمی نتیجہ ہیں جہاد اور

قتال۔ ان میں سے ایمان و یقین اصلاً ایک معنوی حقیقت اور داخلی کیفیت کا نام ہیں؛

چنانچہ عالم خارجی میں اسلام کی دو عظیم ترین اور نمایاں ترین حقیقتیں ہیں قرآن اور جہاد۔

یہی وجہ ہے کہ یہ دونوں ایمان حقیقی کی مستقل علامتوں (symbols) کی حیثیت رکھتے

(۱) سیدنا مسیح علیہ السلام کے الفاظ (۲) آخری مقصد (۳) دب جانا (۴) واضح (۵) تمام

متعلقہ اجزا پر مشتمل (۶) مناسبت نہ رکھنے والی چیز کا نہ شامل ہونا

ہیں اور مردِ مؤمن کی شخصیت کا جو ہیولی^(۱) تخیل اور تصور میں اُبھرتا ہے اُس کے ایک ہاتھ میں قرآن اور دوسرے ہاتھ میں تلوار لازمی ولا بُدی^(۲) ہیں۔

نبی اکرم صلی اللہ علیہ وسلم کی حیاتِ طیبہ اور خلافتِ راشدہ کے دوران اسلام کی ”نشأۃ اولیٰ“ یا غلبہ دین حق کا دورِ اوّل بلا شائبہ ریب و شک نتیجہ تھا صحابہ کرام رضی اللہ عنہم کے تعلق قرآن اور جذبہ جہاد کا۔ لیکن یہ بھی ایک ایسی تاریخی حقیقت ہے جس سے انکار ممکن نہیں کہ جیسے ہی اسلام نے ایک مملکت اور سلطنت کی صورت اختیار کی ان دونوں کی حیثیت ثانوی^(۳) ہو کر رہ گئی۔ اور ایسا ہونا ایک حد تک منطقی اور فطری بھی تھا۔ اس لیے کہ ایک طرف تو کسی مملکت یا سلطنت میں اوّلین و اہم ترین مسئلہ شہریت کا ہوتا ہے جو ایک خالص قانونی مسئلہ ہے جس میں تمام تر بحث انسان کے ”ظاہر“ سے ہوتی ہے باطن سے کوئی سروکار ہی نہیں ہوتا۔ گویا بقول علامہ اقبالؒ ”بندوں کو گنا کرتے ہیں، تو لائیں کرتے!“ مزید برآں^(۴) اس کا اصل موضوع نظم و نسق اور امن و امان کا ہوتا ہے جس کے اعتبار سے بنیادی اہمیت قانون اور ضابطے کو حاصل ہوتی ہے نہ کہ مکارمِ اخلاق^(۵) یا مواعظِ حسنہ کو۔ حتیٰ کہ اس اعتبار سے قصاص^(۶) عفو پر مقدم ہو جاتا ہے۔ اور دوسری طرف سلطنتوں اور مملکتوں کو خواہ وہ اصولی اور نظریاتی ہی ہوں اصل سروکار اپنی حفاظت و مدافعت سے ہوتا ہے۔ اصولوں اور نظریات کی تبلیغ و اشاعت ہوتی بھی ہے تو ثانوی درجے میں اور حکومتوں کی مصلحتوں کے تابع رہ کر۔

یہی وجہ ہے کہ جب اسلام مملکت اور سلطنت کے دور میں داخل ہوا تو اصل زور (emphasis) ایمان کے بجائے اسلام پر یقین کے بجائے اقرار اور شہادت پر اور باطن سے بڑھ کر ظاہر پر ہو گیا۔ نتیجہ قرآن حکیم کے بھی منبع ایمان اور سرچشمہ یقین ہونے کی حیثیت مؤخر اور نگاہوں سے اوجھل ہوتی چلی گئی اور کتابِ قانون اور یکے از ادلہ اربعہ^(۷) ہونے کی حیثیت مقدم اور مرکزِ توجہ بنتی چلی گئی۔ پھر جیسے جیسے مملکت اور سلطنت

(۱) خاکہ (۲) ضروری (۳) دوسرے درجے والی (۴) اس پر مزید (۵) اچھے

اخلاق (۶) خون کا بدلہ خون (۷) اصولِ شریعت چار ہیں: (الف) قرآن ﴿

کے تقاضے پھلتے گئے اور قانون کی عمل داری وسیع ہوتی گئی، قرآن مجید تو ”چار میں کے ایک“ کی حیثیت میں پس منظر میں ”گم“^(۱) ہوتا چلا گیا اور توجہات حدیث اور فقہ پر مرتکز ہو کر رہ گئیں۔^(۲) ستم بالائے ستم^(۳) یہ کہ علم اور حکمت کے میدان میں جو خلا اس طرح پیدا ہوا اُسے پُر کرنے کے لیے مصر و یونان کی جانب سے فلسفہ و منطق کی آندھیاں آئیں۔ نتیجہً پورا عالم اسلام ارسطو کی منطق اور نو افلاطونی تصوف کی آماج گاہ^(۴) بن کر رہ گیا۔ یہاں تک کہ فلسفہ و اصولِ اخلاق کے لیے بھی مسلمانوں کو اغیار کے سامنے کاسہ گدائی پیش کرنے کے سوا کوئی چارہ نہ رہا^(۵)۔ رفتہ رفتہ صورت یہ ہو گئی کہ قرآن نہ منبعِ ایمان رہا نہ سرچشمہ یقین اور نہ مخزنِ اخلاق^(۶) رہا نہ معدنِ حکمت^(۷) بلکہ صرف ایک ایسی ”کتابِ مقدس“ بن کر رہ گیا جس کے الفاظ یا تو حصولِ برکت اور ایصالِ ثواب کا ذریعہ بن سکتے ہیں یا زیادہ سے زیادہ تعویذ گنڈے اور جھاڑ پھونک کے کام آسکتے ہیں۔^(۸) اس طرح آنحضرت صلی اللہ علیہ وسلم کی وہ پیشین گوئی حرفِ بحرف

« (ب) سنتِ رسول صلی اللہ علیہ وسلم، (ج) قیاس، (د) اجماع۔ انہیں ”ادلہ اربعہ“ کہا جاتا ہے۔

(۱) حضرت اکبر کا بہت پیارا شعر ہے:

صوم ہے ایمان سے، ایمان غائب صومِ گم قوم ہے قرآن سے، قرآن رخصت قومِ گم!
 (۲) چنانچہ اصولِ حدیث اور اصولِ فقہ پر تو بے شمار تصانیف ملتی ہیں لیکن اصولِ تفسیر کے موضوع پر چودہ سو سال میں کل دو رسالے ملتے ہیں۔ ایک امام ابن تیمیہ کا رسالہ ”اصول تفسیر“ اور دوسرا امام الہند شاہ ولی اللہ دہلوی کا رسالہ ”الفوز الکبیر“۔

(۳) ظلم پر ظلم (۴) میدانِ جنگ (۵) اسی کا مرثیہ کہا مولانا روم نے ان الفاظ میں۔

چند خوانی حکمت یونانیاں حکمت ایمانیاں را ہم بخوال!

تو یونانیوں کی حکمت کو پڑھتا ہے اسلام و ایمان کی حکمت کو بھی پڑھ۔

(۶) اخلاق کا خزانہ (۷) دانائی کی کان (۸) ایک تیسرا مصرف قرآن کا وہ ہے جو علامہ اقبال نے اس شعر میں بیان کیا:

بآیتش ترا کارے جز ایں نیست کہ از یسین او آساں بمیری
 افسوس کہ (اے مسلمان) تجھے اس قرآن کی آیات سے اب اس کے سوا اور کوئی سروکار نہیں رہا

کہ سورہ یسین کے ذریعہ عورت کو آواز دے

پوری ہوئی کہ ایک زمانہ وہ آئے گا کہ:

((لَا يَبْقَى مِنَ الْإِسْلَامِ إِلَّا اسْمُهُ وَلَا يَبْقَى مِنَ الْقُرْآنِ إِلَّا رَسْمُهُ))

(مشکوٰۃ: کتاب العلم)

”اسلام میں سے سوائے اُس کے نام کے اور کچھ باقی نہ رہے گا اور قرآن میں سے سوائے صورتِ الفاظ کے اور کچھ نہ بچے گا۔“

بعینہ یہی معاملہ ”جہاد“ کے ساتھ بھی ہوا۔ جب اصل زور ایمان پر نہ رہا بلکہ اسلام پر ہو گیا تو جہاد بھی جو ایمانِ حقیقی کا رکن رکین تھا، خود بخود ننگا ہوں سے اوجھل ہوتا چلا گیا اور ساری توجہ ارکانِ اسلام پر مرکوز ہو گئی جن کی فہرست میں جہاد سرے سے شامل ہی نہیں ہے۔ گویا جہاد پر ظلم قرآن سے بھی بڑھ کر ہوا۔ اس لیے کہ قرآن تو خواہ ”چار میں کے ایک“ کی حیثیت ہی سے سہی بہر حال شریعت کے اصولِ اربعہ میں شامل تو ہے، جہاد تو نہ صرف یہ کہ اسلام کے ارکانِ خمسہ میں شامل نہیں بلکہ نظامِ فقہ میں بھی اس کی حیثیت فرضِ عین کی نہیں صرف فرضِ کفایہ کی ہے۔ اس پر مستزاد^(۱) یہ کہ جہاد کا تصور بھی مسخ ہو گیا اور اس شجرہ طیبہ کی شاخوں کو جڑ اور تنے سے جدا کر کے ہر ایک کو مختلف رنگ دے دیا گیا۔ چنانچہ ایک طرف جہاد مع النفس کا رُخ اعمال اور معاملات کی منجھار سے پرے ہی پرے اذکار و اوراد^(۲) اور نفسیاتی ریاضتوں اور ورزشوں کی راہِ یسیر (short cut) کے جانب موڑ دیا گیا اور دوسری طرف جہاد کو قتال کے ہم معنی قرار دے کر اس کا مقصد مملکت کی سرحدوں کے تحفظ و دفاع اور بس چلے تو توسیع کے سوا کچھ نہ رہا۔ رہا شرک و ظلم، کفر و فسق اور زور^(۳) و منکر کی ہر صورت کے ساتھ مسلسل کشمکش اور تصادم اور حق و صداقت کے پرچار نیکی اور راست بازی^(۴) کی ترویج^(۵) کلمہ توحید کی نشر و اشاعت اور دینِ حق کے غلبہ و اقامت کے لیے پیہم جدوجہد اور اس کے لیے سمع و طاعت کے اصول پر مبنی نظامِ جماعت کے قیام کا معاملہ ---- گویا فی الجملہ احقاقِ حق^(۶) اور ابطالِ باطل^(۷) کی منظم سعی جو ہر مؤمن کے لیے فرضِ عین کا درجہ رکھتی ہے، وہ یا تو سرے

(۱) اضافہ (۲) وِرد کی جمع (۳) فریب (۴) ایمان داری (۵) رواج دینا

(۶) حق کو ثابت کرنا (۷) باطل کو غلط قرار دینا

سے خارج از بحث ہوگئی یا زیادہ سے زیادہ ایک اضافی نیکی قرار پا کر رہ گئی اور اس سے بالا ہی بالا اور ورے ہی ورے (۱) اسلام و ایمان اور تقویٰ و احسان کے جملہ مراحل طے پانے لگے۔

اللہ! اللہ! کوئی فرق سا فرق ہے اور تفاوت سا تفاوت! مع ”ہمیں تفاوت رہ از کجاست تا بہ کجا!“ (۲) کے مصداق کجا وہ کیفیت کہ صحابہ کرام رضی اللہ عنہم جذبہ جہاد سے سرشار بیک زبان رجزیہ انداز (۳) میں یہ شعر پڑھ رہے ہیں:

نَحْنُ الَّذِينَ بَايَعُوا مُحَمَّدًا

عَلَى الْجِهَادِ مَا بَقِينَا أَبَدًا (۴)

(صحیح بخاری)

کجا یہ حال کہ چودھویں صدی ہجری کے ایک متنبی (۵) اور اس کی ذریت صلبی و معنوی نے تو جہاد بالسیف (۶) کو باقاعدہ منسوخ ہی قرار دے دیا۔ مسلمانوں کی عظیم اکثریت کا حال بھی عملاً کچھ زیادہ مختلف نہیں۔ ع

”کہ رہو اریقین ما بصرائے گماں گم شد!“ (۷)



(۱) اس سے دُور ہی دُور (۲) فاصلے کی دوری تو دیکھو کہ کہاں سے کہاں نکل گئے! (۳) جنگ میں پڑھے جانے والے اشعار کا انداز (۴) ہم وہ لوگ ہیں جنہوں نے محمد صلی اللہ علیہ وسلم کے ہاتھ پر جہاد کی بیعت کر رکھی ہے اور اب یہ جہاد جاری رہے گا جب تک ہماری جان میں جان ہے۔
(۵) نبوت کا جھوٹا دعویٰ دار (۶) تلوار سے جہاد (۷) ہمارے یقین کا گھوڑا گمان کے صحرا میں گم ہو گیا ہے!